

بسم الله الرحمن الرحيم وبه نستعين

اداریہ

اسلامی نظریاتی کونسل، پاکستان کا ایک مقتدر سرکاری ادارہ ہے جس نے مختلف جدید مسائل پر اب تک غور و خوض کا کام بحسن و خوبی انجام دیا ہے۔ کونسل گویا اجتماعی اجتہاد کا ایک پلیٹ فارم ہے۔ اس کے اراکین کا تقرر بائستثنائے بعض سوچ سمجھ کر کیا جاتا ہے تاکہ نئے نئے پیش آمدہ مسائل پر صحیح و صائب رائے پیش کی جاسکے۔ ملکی سطح پر اس ادارہ نے متعدد و متنوع موضوعات پر بحث و تجویز کی ہے اور اس کی مطبوعہ سالانہ رپورٹیں اس کی کارکردگی جانچنے کے لئے کافی ہیں۔

بین الاقوامی سطح پر اجتماعی اجتہاد کا ادارہ مسلم ممالک کی تنظیم OIC کے زیر اہتمام قائم ہے۔ جسے بین الاقوامی اسلامی فقہ اکیڈمی کا نام دیا گیا ہے۔ اس کے طریق کار کے بارے میں جناب ڈاکٹر رضی الاسلام ندوی لکھتے ہیں:

موجودہ دور میں عالم اسلام کی سطح پر جو ادارے نئے مسائل کے حل، ان میں شریعت کی رہنمائی اور اجتماعی طور پر اجتہاد اور غور و فکر کے میدان میں سرگرم عمل ہیں ان میں سرفہرست تنظیم اسلامی کانفرنس ORGANISATION OF ISLAMIC CONFERENCE کا ذیلی ادارہ بین الاقوامی اسلامی فقہ اکیڈمی جده ہے۔ یہ اکیڈمی ہر سال کسی مسلم ملک میں اجلاس منعقد کرتی ہے جس میں تمام مسلم ممالک سے تعلق رکھنے والے، اس کی کونسل کے ارکان، اسلامی علوم کے ماہرین اور مختصین شریک ہوتے ہیں۔ مسلم ممالک کے علاوہ دیگر ممالک کے ماہرین فن علماء اور دانش وروں کو بھی مدعو کیا جاتا ہے۔ عصری موضوعات اور نئے پیش آمدہ مسائل پر یہ علماء اور مختصین غور و خوض اور بحث و مباحثہ کرتے ہیں، پھر اتفاق رائے سے جو فیصلے کرتے ہیں انھیں قرار دادوں اور سفارشات کی شکل میں مرتب کر لیا جاتا ہے۔

اکیڈمی کے اب تک پندرہ سمینار منعقد ہو چکے ہیں اور ان میں تقریباً ڈیڑھ سو قرار دادیں اور سفارشات منظور کی گئی ہیں۔ یہ قرار دادیں معاشرتی، معاشی، تجارتی، عقائدی اور فقہی موضوعات

کا احاطہ کرتی ہیں۔ افادۂ عام کے لیے ان قراردادوں اور سفارشات کا دنیا کی مختلف زبانوں: فارسی، ترکی، انگریزی اور فرانسیسی میں ترجمہ شائع کیا گیا ہے۔

بین الاقوامی اسلامی فقہ اکیڈمی جدہ عالم اسلام کے موقر اداروں میں سے ایک ہے۔ اس کے قیام کا مقصد یہ ہے کہ عصر حاضر کی پیش آمدہ مشکلات و مسائل کا گہرائی سے جائزہ لیا جائے اور اجتماعی اجتہاد کے ذریعہ شریعت اسلامی کے مصادر کی روشنی میں ان کا حل پیش کیا جائے۔

تیسری اسلامی چوٹی کانفرنس نے اپنے اجلاس منعقدہ مکہ مکرمہ بتاريخ ۱۹-۲۲ ربیع الاول ۱۴۰۱ھ مطابق ۲۵-۲۸/ جنوری ۱۹۸۱ء میں اس کی تاسیس کے لیے قرارداد منظور کی۔ تنظیم اسلامی کانفرنس نے اس کی تشکیل اور انتظامی ڈھانچہ کی تعیین کے لیے تمام عملی کارروائیاں انجام دیں۔ مورخہ ۲۶-۲۸ شعبان ۱۴۰۳ھ مطابق ۷-۹ جون ۱۹۸۳ء اکیڈمی کی تاسیس کانفرنس منعقد ہوئی۔ پھر پہلا اجلاس ۲۶-۲۹ صفر ۱۴۰۵ھ مطابق ۱۹-۲۲/ نومبر ۱۹۸۴ء مکہ مکرمہ میں منعقد ہوا، جس میں اکیڈمی کے نظم و نسق پر غور و خوض ہوا، اس کے منصوبوں کے نفاذ کے عملی خطوط طے کیے گئے، اس کی کونسل کی تشکیل کی گئی اور اس کے تحت تین شعبے: شعبہ منصوبہ سازی، شعبہ بحث و تحقیق اور شعبہ فتویٰ قائم کیے گئے۔

اکیڈمی نے اپنی تاسیس کے بعد پابندی سے کچھ کچھ وقفوں سے اجلاس منعقد کیا ہے۔ ہر اجلاس میں چند عصری مسائل اور موضوعات پر غور و خوض ہوتا ہے۔ اکیڈمی کی کونسل اسلامی علوم کے ماہرین، فقہاء، علماء اور دانش وروں پر مشتمل ہے۔ تنظیم اسلامی کانفرنس میں شامل ہر ملک اپنا ایک نمائندہ مقرر کرتا ہے جو اکیڈمی کی کونسل کارکن ہوتا ہے۔ اکیڈمی نے ترجیحی طور پر طے کردہ مسائل و موضوعات پر تحقیق اور غور و خوض کے لیے یہ طریقہ کار مقرر کیا کہ جس اجلاس کے لیے جو موضوعات طے کیے جاتے ہیں ان پر پہلے سے چند علماء سے مقالات لکھوا لیے جاتے ہیں۔ ان مقالات میں متعلقہ موضوعات کے تمام فقہی پہلوؤں کا احاطہ کیا جاتا ہے۔ اجلاس میں تمام مقالات کا خلاصہ اکیڈمی کی کونسل کے ارکان اور متعلقہ موضوعات کے ماہرین اور متخصصین کے سامنے پیش کیا جاتا ہے، پھر اس پر تفصیل سے بحث و مباحثہ ہوتا ہے اور آخر میں اتفاق رائے سے قراردادیں اور سفارشات منظور کی جاتی ہیں۔ اگر بعض مسائل میں کونسل کے ارکان

اور ماہرین کے درمیان اتفاق نہیں ہو پاتا، یا بعض پہلوؤں پر مزید مطالعہ و تحقیق یا بحث و مباحثہ کی ضرورت محسوس ہوتی ہے تو ان پر قرارداد کی منظوری آئندہ اجلاس تک ملتوی کر دی جاتی ہے۔

یہ اکیڈمی ہر اجلاس کے بعد مجلہ شائع کرتی ہے۔ اس میں اجلاس کے لیے لکھے جانے والے، کونسل کے ارکان اور ماہرین کے مقالات دوران اجلاس ان مقالات پر ہونے والے مباحثات و مناقشات اور کونسل کی منظور کردہ قراردادیں اور سفارشات شائع کی جاتی ہیں۔

اکیڈمی نے اپنے سالانہ اجلاس کے علاوہ دیگر علمی اداروں کے تعاون سے مخصوص موضوعات پر متعدد سمینار منعقد کیے ہیں۔ ان میں سے چند اہم سمیناروں کے موضوعات، ان کی تاریخیں اور مقام اور تعاون کرنے والے اداروں کے نام درج ذیل ہیں:

☆ قرض سرٹیفیکٹ - ۲۲-۲۵/ ذی الحجہ ۱۴۰۷ھ مطابق ۱۶-۱۹/ اگست ۱۹۸۷ء، جدہ،
بتعاون اسلامک ڈولپمنٹ بینک جدہ۔

☆ اعضاء کی پیوند کاری اور دیگر طبی موضوعات - ۲۷/ صفر - یکم ربیع الاول ۱۴۰۹ھ
مطابق ۱۰-۱۳/ اکتوبر ۱۹۸۸ء، کویت، بتعاون اسلامی تنظیم برائے طبی علوم کویت۔

☆ مالیاتی منڈی - ۲۰-۲۵/ ربیع الثانی ۱۴۱۰ھ مطابق ۲۰-۲۵/ نومبر ۱۹۸۹ء رباط
(مغرب) ۱۹-۲۱/ جمادی الاول ۱۴۱۲ھ مطابق ۲۵-۲۷/ نومبر ۱۹۹۱ء منامہ (بحرین) بتعاون
اسلامک ڈولپمنٹ بینک جدہ۔

☆ شرعی علوم کے لیے کمپیوٹر کا استعمال، ۲۳-۲۶/ ربیع الآخر ۱۴۱۰ھ مطابق ۱۱-۱۳/ نومبر ۱۹۹۰ء، جدہ، بتعاون اسلامک ڈولپمنٹ بینک جدہ۔

☆ کرنسی کے مسائل اور اسلامی بینکوں کی مشکلات، ۱۸-۲۲/ شوال مطابق ۱۰-۱۳/ اپریل ۱۹۹۳ء، بتعاون ادارہ اسلامی برائے تحقیق و تربیت جدہ (ذیلی ادارہ اسلامی ڈولپمنٹ
بینک جدہ)

☆ ایڈز کے مریض سے متعلق فقہی مسائل - ۲۳-۲۶/ جمادی الثانی ۱۴۱۳ھ مطابق ۶-۹/ دسمبر ۱۹۹۳ء، بتعاون اسلامی تنظیم برائے طبی علوم کویت۔

☆ اسلام میں بچوں کے حقوق، ۱۹-۲۱/ محرم ۱۴۱۵ھ مطابق ۲۸-۳۰/ جون ۱۹۹۳ء،

جدہ، بیعاون جنرل سکرٹریٹ تنظیم اسلامی کانفرنس جدہ۔

☆ افراط زر کے مسائل، ۲۸-۲۹ رجب ۱۴۱۶ھ مطابق ۲۰-۲۱ دسمبر ۱۹۹۵ء، جدہ،
 ۲۰-۲۱ صفر ۱۴۱۷ھ مطابق ۶-۷ جولائی ۱۹۹۶ء، کوالالمپور (ملیشیا) ۱۲-۱۳ جمادی الثانی
 ۱۴۲۰ھ مطابق ۲۲-۲۳ ستمبر ۱۹۹۹ء، منامہ (بحرین) بیعاون اسلامک ڈولپمنٹ بینک جدہ و فیصل
 اسلامک بینک بحرین۔

☆ حقوق انسانی، ۸-۱۰ محرم ۱۴۱۷ھ مطابق ۲۵-۲۷ مئی ۱۹۹۶ء جدہ۔

☆ صحت سے متعلق عصری مسائل (استعمال، کلوننگ، روزہ توڑنے والی چیزیں) ۸-۱۱ صفر
 ۱۴۱۸ھ مطابق ۱۳-۱۷ جون ۱۹۹۷ء، الدار البیضاء (مراکش) بیعاون حسن ثانی انسٹی ٹیوٹ برائے
 علمی و طبی تحقیقات دربارہ رمضان مراکش، اسلامی تنظیم برائے طبی علوم کویت، عالمی تنظیم صحت جینیوا،
 اسلامی تنظیم برائے تربیت و علوم و ثقافت (ایسیسکو) مراکش۔

☆ چینیک انجینئرنگ ۱۳-۱۵ اکتوبر ۱۹۸۸ء کویت بیعاون اسلامی تنظیم برائے طبی علوم
 کویت۔

☆ بوڑھوں کے حقوق، ۸-۱۱ رجب ۱۴۲۰ھ مطابق ۱۸-۲۱ اکتوبر ۱۹۹۹ء، کویت،
 بیعاون اسلامی تنظیم برائے طبی علوم کویت۔

مجلہ فقہ اسلامی کو یہ اعزاز حاصل ہو رہا ہے کہ ماڈرن اسلامک فقہ اکیڈمی کراچی کے زیر
 اہتمام مندرجہ بالا قراردادوں کا اردو ترجمہ شائع کرے۔ امید ہے، فقہ اسلامی سے دلچسپی رکھنے
 والے طلبہ و اہل علم ان قراردادوں کا مطالعہ فرمائیں گے اور انہیں مفید پائیں گے۔

دراں اثناء ہم علماء کرام سے التماس کرتے ہیں کہ وہ فروعی اختلافات میں الجھ کر رہ جانے
 کی بجائے عصری مسائل کی گتھیاں سلجھانے پر اپنی حیات متبقیہ کے قیمتی لمحات صرف فرمائیں اور
 امت مسلمہ کی رہنمائی کا فقیہی فریضہ انجام دیں۔

عمدہ لکھائی..... بہترین چھاپائی
 مسودہ دیجئے..... کتاب لیجئے
جمیل پراڈرز
 ناظم آباد نمبر 2 کراچی